

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- मुख्यमंत्री डॉ. मोहन यादव आज दावोस में 'वर्ल्ड इकोनॉमिक फोरम' के विशेष सत्र को करेंगे संबोधित।
- निर्वाचन आयोग आज से नई दिल्ली में करेगा तीन दिवसीय अंतरराष्ट्रीय सम्मेलन की मेजबानी।
- उज्जैन के विक्रमादित्य विश्वविद्यालय में आज भारत-रूस अंतरराष्ट्रीय कार्यशाला का आयोजन।
- आयुष्मान योजना में धोखाधड़ी रोकने वाली 'दक्ष पहल' के लिए मध्यप्रदेश को मिला देश का सर्वश्रेष्ठ राज्य का पुरस्कार।

'वर्ल्ड इकोनॉमिक फोरम-2026'

मुख्यमंत्री डॉ. मोहन यादव आज वैश्विक निवेशकों से संवाद करने और मध्य प्रदेश में निवेश को बढ़ावा देने के उद्देश्य से स्विट्जरलैंड के दावोस में आयोजित 'वर्ल्ड इकोनॉमिक फोरम-2026' में शामिल हो रहे हैं। मुख्यमंत्री आज पर्यटन क्षेत्र में निवेश पर केंद्रित एक विशेष सत्र को संबोधित करेंगे, जहाँ वे प्रदेश में टेक्नोलॉजी, फूड प्रोसेसिंग और टेक्सटाइल जैसे क्षेत्रों में मौजूद अपार संभावनाओं को वैश्विक पटल पर रखेंगे। मुख्यमंत्री ने कल शाम मिडिया से चर्चा के दौरान बताया कि उनकी प्राथमिकता राज्य में रोजगार के नए अवसर सृजित करना और स्थानीय उत्पादों के लिए अंतरराष्ट्रीय बाजार उपलब्ध कराना है, जिसके लिए वे वैश्विक प्रतिनिधियों के साथ सार्थक चर्चा करेंगे।

निर्वाचन आयोग-अंतरराष्ट्रीय सम्मेलन 2026

निर्वाचन आयोग आज से नई दिल्ली में लोकतंत्र और चुनाव प्रबंधन पर भारत अंतरराष्ट्रीय सम्मेलन 2026 की मेजबानी करेगा। तीन दिवसीय सम्मेलन लोकतंत्र और चुनाव प्रबंधन के क्षेत्र में भारत द्वारा आयोजित सबसे बड़ा वैश्विक सम्मेलन है। इसमें दुनिया भर के 70 से अधिक देशों के लगभग सौ अंतरराष्ट्रीय प्रतिनिधि भाग लेंगे। आयोजन में अंतरराष्ट्रीय संगठन तथा भारत स्थित विदेशी दूतावासों के प्रतिनिधि भी शामिल होंगे।

उज्जैन-कार्यशाला

उज्जैन के सम्राट विक्रमादित्य विश्वविद्यालय में आज भारत और रूस के बीच उच्च शिक्षा के क्षेत्र में शैक्षणिक आदान-प्रदान को बढ़ावा देने के लिए "अनुवाद विमर्श: विज्ञान और व्यवहार का संश्लेषण" विषय पर एक दिवसीय अंतरराष्ट्रीय कार्यशाला का आयोजन किया जा रहा है। रूसी मानविकी विश्वविद्यालय माँस्को और सम्राट विक्रमादित्य विश्वविद्यालयके सहयोग से आयोजित इस कार्यशाला

में दोनों देशों के विशेषज्ञ इस बात पर मंथन करेंगे कि अनुवाद केवल भाषा का परिवर्तन नहीं, बल्कि दो संस्कृतियों को जोड़ने वाला एक विज्ञान है। कार्यशाला के विभिन्न सत्रों में जहाँ अनुवाद की बारीकियों और तकनीकी चुनौतियों पर चर्चा होगी, वहीं अंतिम सत्र में विद्यार्थी अंतर्राष्ट्रीय विशेषज्ञों से सीधे संवाद कर रूस में शिक्षा की संभावनाओं के बारे में जानकारी प्राप्त कर सकेंगे।

'दक्ष आयुष्मान' - राष्ट्रीय पुरस्कार प्रदेश

आयुष्मान भारत योजना में धोखाधड़ी रोकने वाली 'दक्ष आयुष्मान' पहल के लिए मध्य प्रदेश को देश का सर्वश्रेष्ठ राज्य घोषित किया गया है। राष्ट्रीय स्वास्थ्य प्राधिकरण के भुवनेश्वर में आयोजित चिंतन शिविर 2026 में राज्य को यह राष्ट्रीय पुरस्कार प्रदान किया गया। उप मुख्यमंत्री राजेंद्र शुक्ल ने इस उपलब्धि पर बधाई देते हुए कहा कि यह सम्मान स्वास्थ्य सेवाओं में पारदर्शिता और भ्रष्टाचार के खिलाफ सरकार की 'जीरो टॉलरेंस' नीति का परिणाम है।

डाक विभाग - एटीएम

डाक विभाग ने देशभर में 887 ए.टी.एम. चालू करके अपने एटीएम ढांचे को मजबूत किया है। संचार मंत्रालय ने बताया है कि इन एटीएम के जरिये ग्राहक नकदी निकाल सकते हैं, बैलेंस देख सकते हैं और अन्य मूलभूत लेन-देन कर सकते हैं। ये पहल विशेष रूप से ग्रामीण और दूर-दराज के क्षेत्रों में रह रहे लोगों के लिए लाभदायक है।

प्रगति-रिपोर्ट

प्रधानमंत्री के सक्रिय शासन और समयबद्ध कार्यान्वयन के प्रमुख मंच-प्रगति ने अपनी 50वीं सफल बैठक के साथ एक महत्वपूर्ण उपलब्धि हासिल की है। प्रधानमंत्री नरेन्द्र मोदी ने इसे वर्ष 2015 में शुरू किया था। प्रगति ने प्रधानमंत्री की सीधी समीक्षा के माध्यम से प्रमुख अवसंरचना परियोजनाओं और जन शिकायतों की वास्तविक समय में निगरानी तथा समाधान को सक्षम बनाकर, शासन व्यवस्था में परिवर्तन किया है। हमारी विशेष श्रृंखला में आज बात महाराष्ट्र में बेम्बला सिंचाई परियोजना के बारे में।

बाइट-रिपोर्ट

प्रधानमंत्री कृषि सिंचाई योजना के अंतर्गत कार्यान्वित बिम्बला सिंचाई परियोजना महाराष्ट्र के विदर्भ क्षेत्र में कृषि को सुदृढ़ करने की दिशा में एक महत्वपूर्ण सिंचाई पहल है। यह परियोजना 2 अप्रैल 2007 को 2,685 करोड़ रुपए से अधिक की स्वीकृत लागत पर मंजूर की गई थी। यवतमाल जिले में बेम्बला नदी पर स्थित यह परियोजना एक प्रमुख बहु-तहसील सिंचाई परियोजना के रूप में परिकल्पित की गई थी, जिसका उद्देश्य विभिन्न तहसीलों में सुनिश्चित सिंचाई सुविधाएं प्रदान कर जल अभाव की पुरानी समस्या से निपटना और इस क्षेत्र में कृषि उत्पादकता में सुधार करना था। परियोजना के तहत भौतिक परिसंपत्तियों का पर्याप्त निर्माण होने के बावजूद इसके क्रियान्वयन में लगातार आ रही चुनौतियों के कारण इसे पूर्ण करने और लक्षित लाभों को समय पर पहुंचाने में देरी हुई। परियोजना के महत्व को देखते हुए इस विषय को प्रगति के अंतर्गत समीक्षा के लिए लिया गया। 25 अक्टूबर 2023 को प्रधानमंत्री नरेन्द्र मोदी द्वारा परियोजना की समीक्षा की गई, जिसमें संबंधित केंद्रीय मंत्रालयों और महाराष्ट्र सरकार को लंबित मुद्दों के समाधान के लिए संमन्वित और समयबद्ध

कार्रवाई करने के निर्देश दिए गए। समीक्षा के दौरान भूमि अधिग्रहण में तेजी लाने, बेहतर योजना एवं संसाधन जुटाकर शेष नहर लाइनिंग कार्यों को पूरा करने तथा देहानी लिफ्ट सिंचाई योजना में ठेकेदार संबंधी समस्याओं के समाधान पर विशेष बल दिया गया। प्रगति समीक्षा के बाद परियोजना के क्रियान्वयन में उल्लेखनीय तेजी आई। राज्य स्तर ने निगरानी को सुदृढ़ किया और कार्यों में तेजी लाने के लिए बहुदुआयामी रणनीति अपनाई। परिणाम स्वरूप बेम्बला सिंचाई परियोजना को पिछले वर्ष 3 जून को कमीशन कर दिया गया। बेम्बला सिंचाई परियोजना का अनुभव यह दर्शाता है कि प्रगति तंत्र किस प्रकार एक प्रशासनिक उत्प्रेरक के रूप में कार्य करता है जो लंबे समय से लंबित कार्यान्वयन चुनौतियों को समयबद्ध कार्रवाई में बदलते हुए यह सुनिश्चित करता है कि बड़े सार्वजनिक निवेश जमीनी स्तर पर ठोस और सार्थक लाभों में परिवर्तित हों। दीपेंद्र कुमार के साथ सकलेन अख्तर, आकाशवाणी समाचार, दिल्ली।

सरकार - कच्चा जूट

सरकार ने जूट मिलों के लिए कच्चे जूट की भण्डारण सीमा बढ़ाने का फैसला किया है, जबकि व्यापारियों और गांठ बनाने वालों के लिए अनुमत भण्डारण सीमा कम कर दी है। इन उपायों का उद्देश्य मिलों तथा लघु और मध्यम उद्यमों के लिए कच्चे जूट की उपलब्धता में सुधार करना और जूट श्रमिकों और किसानों के हितों की रक्षा करना है। केंद्रीय वस्त्र मंत्री गिरिराज सिंह ने नई दिल्ली में मंत्रालय के वरिष्ठ अधिकारियों और जूट आयुक्त कार्यालय के साथ कच्चे जूट की ऊंची कीमतों के मुद्दे की समीक्षा की। बैठक के दौरान श्री सिंह ने सुचारू औद्योगिक संचालन सुनिश्चित करने के लिए जूट मिलों तथा लघु और मध्यम उद्यमों के लिए कच्चे जूट की पर्याप्त उपलब्धता सुनिश्चित करने की आवश्यकता पर बल दिया।

विद्युत-‘समेकित भुगतान प्रणाली’

मध्य क्षेत्र विद्युत वितरण कंपनी ने कॉर्पोरेट, शासकीय और निजी क्षेत्र के ऐसे उपभोक्ताओं के लिए एक नई ‘समेकित भुगतान प्रणाली’ ;ब्वदेवसपकंजमक च्लउमदज ैलेजमउद्ध शुरू की है, जिनके पास एक से अधिक बिजली कनेक्शन हैं। इस सुविधा के माध्यम से अब नगर निगम, बैंक, दूरसंचार कंपनियां और ढाई हजार से अधिक मल्टीपल कनेक्शनधारी उपभोक्ता अपने सभी बिलों का भुगतान अलग-अलग करने के बजाय ‘एक ही क्लिक’ पर समेकित चालान बनाकर कर सकेंगे।

सशक्तिकरण सम्मेलन-राज्यपाल

राज्यपाल मंगुभाई पटेल ने कल सीहोर में आयोजित जनजातीय विकास सशक्तिकरण सम्मेलन को संबोधित करते हुए कहा कि शिक्षा ही परिवार और समाज में बदलाव की असली बुनियाद है। उन्होंने बच्चों के लिए समान शिक्षा और जनजातीय संस्कृति के संरक्षण पर जोर देते हुए नागरिकों से नशा त्यागने और सिकल सेल एनीमिया जैसी आनुवंशिक बीमारी को जड़ से खत्म करने के लिए जागरूक होने का आह्वान किया। राज्यपाल ने मोगराखेड़ा की निर्विरोध निर्वाचित पूर्णतः महिला पंचायत की सराहना करते हुए इसे महिला सशक्तिकरण का एक उत्कृष्ट उदाहरण बताया।

मौसम

प्रदेश में पिछले दो दिनों से कड़ाके की ठंड से लोगों को कुछ राहत मिली है और न्यूनतम तापमान में 4 डिग्री तक की बढ़ोतरी दर्ज की गई है। मौसम विभाग के अनुसार, वर्तमान में दो मौसमी सिस्टम सक्रिय हैं, मौसम विभाग ने चेतावनी दी है कि 21 जनवरी से सक्रिय हो रहे एक मजबूत 'वेस्टर्न डिस्टरबेंस' के कारण 23 जनवरी से ग्वालियर, चंबल, रीवा और सागर संभागों में बादल छाने और हल्की बारिश की संभावना है।

क्रिकेट-डब्ल्यूपीएल

महिला प्रीमियर लीग क्रिकेट के लीग मैच में कल डेल्ही कैपिटल्स ने मुंबई इंडियंस को सात विकेट से हरा दिया। वडोदरा के बीसीए स्टेडियम में डेल्ही कैपिटल्स ने टॉस जीतकर गेंदबाजी का फैसला किया। मुंबई इंडियंस ने पांच विकेट पर 154 रन बनाए। जवाब में, डेल्ही कैपिटल्स ने 19 ओवर में 3 विकेट पर लक्ष्य हासिल कर लिया।

अब कुछ समाचार संक्षेप में

- 5 भोपाल सहित प्रदेश की 27 हजार 500 राशन दुकानों में पीओएस मशीनों में अब चेहरा देखकर हितग्राही की पहचान की जा सकेगी और उन्हें राशन वितरण किया जा सकेगा।
- 5 कटनी में प्रधानमंत्री कृषक मित्र सूर्य योजना के तहत किसानों को सोलर पंप का लाभ देने प्रतिदिन विशेष शिविरों का आयोजन किया जा रहा है।
- 5 अनुभूति कार्यक्रम के अंतर्गत कल वन मंडल उत्तर पन्ना में एक दिवसीय शैक्षणिक शिविर का सफल आयोजन किया गया
- 5 डिंडोरी के शासकीय उच्चतर माध्यमिक विद्यालय कोहानी देवरी, में छात्र-छात्राओं को गौवंश आधारित जैविक एवं प्राकृतिक खेती का प्रशिक्षण कल प्रदान किया गया।
- 5 आगरमालवा में मंगलवार को जनसुनवाई में जिले के विभिन्न क्षेत्रों से आए 90 आवेदनों पर सुनवाई की गई। कलेक्टर ने निराकरण योग्य आवेदनों का मौके पर ही निराकरण करवाया।
- 5 खण्डवा में सड़क सुरक्षा और जीवन रक्षा के उद्देश्य से यातायात पुलिस द्वारा स्कूली बच्चों के लिए चित्रकला प्रतियोगिता का आयोजन किया गया।
- 5 सतना और मैहर जिले के किसानों को खाद प्राप्त करने में होने वाली असुविधाओं को दूर करने के लिए प्रशासन ने ई-विकास वितरण एवं कृषि उर्वरक आपूर्ति समाधान प्रणाली लागू की है।
